

اجنبی مرد و عورت کا مصافحہ کرنا کیسا؟



دارالافتاء اہلسنت
Darul Ifta Ahle Sunnat

تاریخ: 07-11-2022

ریفرنس نمبر: FSD-8117

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ہم مسلمان ہیں، مغربی ممالک میں رہتے ہیں، وہاں مختلف اداروں، دفاتر، تعلیمی اداروں اور انسٹیٹیوٹس وغیرہ میں بسا اوقات مسلمان مرد یا عورتوں کو مختلف مواقع پر اجنبی مردوں یا عورتوں سے مصافحہ کرنا پڑتا ہے، اب اگر وہاں مصافحہ کے لیے ہاتھ نہ بڑھایا جائے، تو دوسرے فرد کی طرف سے ملازمت وغیرہ کی صورت میں ضرر یا نقصان وغیرہ پہنچنے کا اندیشہ رہتا ہے۔ کیا شرعاً مسلمانوں میں اس صورت میں مصافحہ کرنے کی اجازت ہوگی یا نہیں؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

عورت کا نامحرم مرد یا مرد کا نامحرم عورت سے ہاتھ ملانا، ناجائز و گناہ، حرام اور تعلیماتِ دینیہ کے صریح خلاف ہے۔ یاد رکھیے! دین اسلام ہر اُس راستے کو بند کرتا ہے، جو بے حیائی، بے راہ روی اور فتنے کا دروازہ کھولے، لہذا صرف ادنیٰ اندیشے اور احتمال کے سبب کہ اگر ہاتھ نہ ملایا، تو جاب (Job) کے حوالے سے نقصان ہو سکتا ہے، یہ ہرگز ہاتھ ملانے کو جائز نہیں کرتا۔ آپ اللہ تعالیٰ پر بھروسہ رکھیے اور اپنے لاشعور کو اس خدائی وعدے کا یقین دلائیے کہ جو اللہ سے ڈرے، احکاماتِ شرعیہ کی پابندی کرے اور خدا کی مقرر کردہ حدود کی رعایت رکھے، تو اللہ تعالیٰ ضرور اُس کے لیے راہیں کھولتا اور معاشی اعتبار سے اُس پر وہاں سے رزق کے دروازے کھولتا ہے کہ جہاں اُس کے وہم اور خیال کی رسائی تک نہیں ہوتی، چنانچہ اللہ تعالیٰ ارشاد فرماتا ہے: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا﴾ ترجمہ کنز العرفان: ”اور جو اللہ سے ڈرے اللہ اس کے لیے

نکلنے کا راستہ بنا دے گا اور اسے وہاں سے روزی دے گا جہاں اس کا گمان بھی نہ ہو اور جو اللہ پر بھروسہ کرے، تو وہ اسے کافی ہے، بیشک اللہ اپنا کام پورا کرنے والا ہے، بیشک اللہ نے ہر چیز کے لیے ایک اندازہ مقرر کر رکھا ہے۔“

(پارہ 28، سورة الطلاق، آیت 3، 2)

آپ حکم شرعی کی پاس داری کیجیے، نامحرم سے مصافحہ کرنے سے مکمل اجتناب کیجیے اور جس کام کا شریعت آپ سے تقاضا کر رہی ہے، اُسے ہی سرانجام دیجیے کہ یہ صبر ہے اور اللہ تعالیٰ کا وعدہ ہے کہ وہ صبر کرنے والوں کے ساتھ ہے، چنانچہ فرمایا: ﴿إِنَّ اللَّهَ مَعَ الصَّابِرِينَ﴾ ترجمہ کنز العرفان: ”بیشک اللہ صابروں کے ساتھ ہے۔“ (پارہ 2، البقرة، آیت 153) اور شرعی احکامات پر کاربندی بھی صبر ہی کی ایک نوع ہے، چنانچہ امام راغب اصفہانی (سال وفات: 502ھ / 1108ء) لکھتے ہیں: ”الصبر حبس النفس على ما يقتضيه العقل والشع“ ترجمہ: صبر کا معنی ہے کہ نفس کو اس چیز پر روکنا کہ جس پر رکنے کا عقل اور شریعت تقاضا کر رہی ہو۔

(المفردات فی غریب القرآن، جلد 2، صفحہ 359، مطبوعہ مکتبۃ نزار مصطفیٰ الباز)

لہذا شرعی حکم کی پابندی کرنا اور نامحرم سے مصافحہ کرنے سے باز رہنا، صبر ہے اور اوپر معلوم ہو چکا کہ خدا کی تائید و نصرت صبر کرنے والوں کے ساتھ ہے، تو جب قادرِ مطلق کی مدد حاصل ہے، تو پھر تنگی رزق کا وہم نکال دیجیے۔ پریشانی یا ضرر کی صورت میں اللہ تعالیٰ اپنی مشیت و حکمت و علم کے مطابق اسباب پیدا فرمائے گا، کہ رزاقِ حقیقی وہی ہے اور اُسی کی بارگاہِ رزاقیت سے جملہ مخلوقات تک رزق کی ترسیل ہے۔

حکیم و ہادی خدا نے بدکاری بلکہ اُس کی طرف لے جانے والے کاموں سے بھی دور رہنے کا حکم ارشاد فرمایا، چنانچہ فرمایا گیا: ﴿وَلَا تَقْرَبُوا الزِّنَىٰ إِنَّهُ كَانَ فَاحِشَةً وَسَاءَ سَبِيلًا﴾ ترجمہ کنز العرفان: اور بدکاری کے پاس نہ جاؤ بیشک وہ بے حیائی ہے اور بہت ہی براراستہ ہے۔

(پارہ 15، سورة الاسراء، آیت 32)

اس آیت کی تفسیر کرتے ہوئے امام ابوالبرکات عبد اللہ بن احمد نسفی رَحِمَهُ اللهُ تَعَالَى عَلَيْهِ (سال وفات: 710ھ / 1310ء) لکھتے ہیں: ”نہی عن دواعی الزنا كاللمس والقبلة ونحوهما“ ترجمہ: اس آیت مبارکہ میں زنا کی طرف لے جانے والے امور مثلاً چھونے، بوسہ لینے اور ان جیسے دیگر کاموں سے منع کیا گیا ہے۔

(تفسیر نسفی، جلد 2، صفحہ 255، مطبوعہ دارالکلم الطیب، بیروت)

نامحرم سے ہاتھ ملانے اور چھونے کے متعلق نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: ”لأن يطعن في رأس أحدكم بمخيط من حديد خير له من أن يمس امرأة لا تحل له“ ترجمہ: تم میں سے کسی کے سر میں لوہے کا ٹوا (بڑی سوئی) چبھو دیا جائے، یہ اس سے زیادہ بہتر ہے کہ وہ نامحرم خاتون کو چھوئے۔

(المعجم الكبير للطبراني، جلد 20، صفحہ 211، مطبوعہ قاہرہ)

جمع الجوامع میں ہے: ”لأن يكون في رأس رجل مشط من حديد حتى يبلغ العظم خير من أن تمسه امرأة ليست له بمحرم“ ترجمہ: کسی شخص کے سر میں لوہے کی کنگھی پھیری جائے، حتیٰ کہ وہ اُس کا گوشت چیرتی ہوئی ہڈی تک پہنچ جائے، یہ اس سے بہتر ہے کہ کوئی ایسی عورت اُس مرد کو چھوئے جو اُس کی محرم نہ ہو۔

(جمع الجوامع، جلد 6، صفحہ 546، مطبوعہ دارالسعادة، الازهر الشريف)

حضور اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے عورتوں سے جب بھی بیعت لی، کبھی بھی اُن کا ہاتھ نہ تھاما، چنانچہ حضرت عائشہ رَضِيَ اللهُ تَعَالَى عَنْهَا بتاتی ہیں: ”والله ما مست يده يد امرأة قط في المبايعه، وما بايعهن إلا بقوله“ ترجمہ: اللہ کی قسم! دورانِ بیعت نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ کے ہاتھ نے کبھی بھی کسی عورت کے ہاتھ کو نہیں چھوا۔ عورتیں ہمیشہ زبان سے ہی بیعت کرتیں۔ (صحيح البخاري، جلد 3، صفحہ 189، مطبوعہ دارطوق النجاة، بيروت)

ایک موقع پر صحابیات نے بیعت کے لیے نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ سے اپنا ہاتھ آگے بڑھانے کی درخواست کی، تو نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے منع فرمایا، چنانچہ نسائی شریف میں ہے: ”هلم نبايعك يا رسول الله، فقال رسول الله صلى الله عليه وسلم: إني لأصافح النساء“ ترجمہ: اے اللہ کے رسول صَلَّى اللهُ تَعَالَى عَلَيْهِ وَآلِهِ وَسَلَّمَ! اپنا ہاتھ آگے بڑھائیں تاکہ ہم آپ کی بیعت کریں، تو نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: میں عورتوں سے ہاتھ نہیں ملاتا۔ (سنن النسائي، جلد 7، صفحہ 149، مطبوعہ مكتب المطبوعات الاسلامية، حلب)

جو ان لڑکی سے مصافحہ کے متعلق علامہ زَيْلَعِي حنفی رَحْمَةُ اللهِ تَعَالَى عَلَيْهِ (سال وفات: 743ھ / 1342ء) لکھتے ہیں: ”قال عليه الصلاة والسلام«من مس كف امرأة ليس منها بسبيل وضع على كف جمر يوم القيامة» وهذا إذا كانت شابة تشتهي، وأما إذا كانت عجوزا لا تشتهي فلا بأس بمصافحتها، ومس يدها لا نعدام خوف الفتنة“ ترجمہ: نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: جس نے کسی عورت کی ہتھیلی کو چھوا، حالانکہ اُس کے لیے اُس

عورت کی ہتھیلی چھونے کا کوئی جواز نہ تھا، تو قیامت کے دن اُس کی ہتھیلی پر انگارہ رکھا جائے گا۔ (امام زبیلی رَحْمَةُ اللهِ تَعَالَى عَلَيْهِ فرماتے ہیں کہ) یہ وعید اُس صورت میں ہے کہ جب لڑکی مشتہاۃ ہو، البتہ اگر بوڑھی ہو کہ جس سے شہوت کا اندیشہ نہ ہو، تو اُس سے مصافحہ کرنے اور اُس کے ہاتھ کو چھونے میں کوئی مضائقہ نہیں، کیونکہ بوڑھی عورت کی صورت میں فتنے کا خوف معدوم ہوتا ہے۔ (تبیین الحقائق، جلد 7، کتاب الکراہیۃ، صفحہ 40، مطبوعہ دارالکتب العلمیۃ، بیروت)

موسوعہ فقہیہ کویتیہ میں ہے: ”مصافحۃ الرجل للمرأة الأجنبية الشابۃ فقد ذهب الحنفیۃ والمالکیۃ والشافعیۃ والحنابلۃ فی الروایۃ المختارۃ إلی تحریمہا، وقید الحنفیۃ التحریم بأن تكون الشابۃ مشتہاۃ“

ترجمہ: مرد کا جوان عورت سے مصافحہ کرنا۔ اس مسئلہ میں احناف، مالکیہ، شافعیہ اور حنابلہ کے مختار قول کے مطابق یہ حکم ہے کہ یہ حرام ہے۔ احناف اس مسئلہ میں حرمت کا قول اُس وقت کرتے ہیں کہ جب لڑکی جوان ہو۔

(الموسوعۃ الفقہیۃ الکویتیہ، جلد 37، صفحہ 359، مطبوعہ وزارت اوقاف، کویت)

مصافحہ کے احکامات عمر اور طبعی کیفیات کی بنا پر مختلف ہیں۔ فقہائے کرام نے اُن کی تفصیل بیان فرمائی ہے۔ لیکن فی زمانہ حالات کی ابتری کسی پر مخفی نہیں، لہذا بہتر ہے کہ عورت اور مرد کے مابین جائز مصافحہ کی صورت میں بھی احتیاط ہی اختیار کی جائے۔

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهِ وَسَلَّمَ



کتبہ

مفتی محمد قاسم عطاری

11 ربیع الثانی 1444ھ / 07 نومبر 2022ء